

आकाशवाणी जयपुर-अजमेर

दिनांक: 17.03.2026

समय : 09:00 ए.एम.

- 'राजस्थान युवा शक्ति दिवस' पर मुख्यमंत्री भजनलाल शर्मा आज युवाओं से संबंधित 485 करोड़ रुपये के विभिन्न कार्यों का शिलान्यास और लोकार्पण करेंगे।
- राज्य में एलपीजी सिलेंडरों की निर्बाध आपूर्ति सुनिश्चित करने के लिए अवैध रीफिलिंग, भंडारण तथा कालाबाजारी के खिलाफ विभिन्न जिलों में सघन कार्रवाई जारी।
- केन्द्र सरकार ने गेहूं और धान की खरीद में लगे आढ़तियों और सहकारी समितियों के कमीशन की दरों को बढ़ाया।
- प्रदेश में अधिकतम और न्यूनतम तापमान में गिरावट- कल के लिये 8 जिलों में बारिश का अलर्ट।

राजस्थान दिवस समारोह के तहत आज 'राजस्थान युवा शक्ति दिवस' का आयोजन किया जाएगा। इस मौके पर मुख्यमंत्री भजनलाल शर्मा, युवाओं को समर्पित 485 करोड़ रुपये के कामों का शिलान्यास और लोकार्पण करेंगे। जयपुर के मानसरोवर स्थित टैगोर पब्लिक स्कूल में आयोजित होने वाले कार्यक्रम में राज्य सरकार की संस्थाओं त्बाज, त्ज़ब्/त्स्क् से एआई कोर्स, वेब डिजाइनिंग जैसी विधाओं में प्रशिक्षित 9 हजार 432 युवाओं को कौशल उन्नयन प्रमाण पत्र दिए जाएंगे। इसी प्रकार 403 स्टार्टअप्स को वायबिलिटी गैप का 1 हजार 145 लाख रुपये का फंड वितरित किया जाएगा। इस दौरान मुख्यमंत्री युवा स्वरोजगार योजना के तहत पहले लाभार्थी को चैक भी सौंपा जाएगा। कार्यक्रम में युवाओं पर आधारित लघु फिल्म 'युवाओं का उत्थान' का प्रदर्शन भी होगा। उधर राजस्थान दिवस समारोह के कार्यक्रमों की श्रृंखला में भरतपुर में आज से एक जिला, एक उत्पाद प्रदर्शनी का आयोजन किया जाएगा। तीन दिवसीय प्रदर्शनी में खाद तेल, शहद, अचार मुरब्बा आदि के साथ ही हस्तशिल्प से संबंधित उत्पादों की करीब 20 स्टॉल लगाई जाएंगी।

राज्य में एलपीजी सिलेंडरों की निर्बाध आपूर्ति सुनिश्चित करने के लिए अवैध रीफिलिंग, भंडारण तथा कालाबाजारी के खिलाफ विभिन्न जिलों में सघन कार्रवाई की जा रही है। जयपुर के जिला रसद अधिकारी की ओर से शहर में कार्रवाई के लिए तीन विशेष प्रवर्तन दलों का गठन किया गया। कार्रवाइयों के दौरान कुल 56 घरेलू और व्यवसायिक गैस सिलेंडर, सहित अन्य सामग्री जब्त की गई। संबंधित व्यक्तियों के खिलाफ एफआईआर दर्ज कराने की कार्रवाई की जा रही है। अलवर में जिला कलेक्टर आर्तिका शुक्ला ने रसद विभाग की टीम के साथ विभिन्न गैस एजेन्सियों का औचक निरीक्षण किया और उपभोक्ताओं से गैस वितरण के संदर्भ में फीडबैक लिया। राजसमंद में भी घरेलू गैस सिलेंडरों की कालाबाजारी पर रसद विभाग की ओर से लगातार कार्यवाही की जा रही है। विभाग की ओर से विभिन्न स्थलों पर छापा मारकर 38 घरेलू गैस सिलेण्डर जब्त किये गये। कई अन्य जिलों में भी कालाबाजारी रोकने के लिए प्रशासन तथा रसद विभाग की ओर से लगातार कार्यवाही किये जाने के समाचार है। उधर, पाली में पत्रकारों से बातचीत करते हुए भाजपा के प्रदेश अध्यक्ष मदन राठौड ने कहा कि प्रदेश में एलपीजी की कोई कमी नहीं है तथा राज्य सरकार स्थिति पर पूरी नजर बनाये हुए है।

मुख्यमंत्री भजन लाल शर्मा कल से दिल्ली दौरे पर हैं। आज उनका जयपुर लौटने का कार्यक्रम है। श्री शर्मा ने कल केंद्रीय मंत्रियों से मुलाकात कर प्रदेश से जुड़ी विकास योजनाओं के संबंध में विस्तार से चर्चा की। मुख्यमंत्री की कल केंद्रीय गृह मंत्री अमित शाह से भेंट हुई। इससे पहले उन्होंने केंद्रीय जल शक्ति मंत्री सी आर पाटिल से मुलाकात कर राम जल सेतु योजना तथा राज्य में जल जीवन मिशन की प्रगति पर विस्तार से चर्चा की। श्री शर्मा ने केंद्रीय स्वास्थ्य मंत्री जे पी नड्डा से मिलकर प्रदेश में स्वास्थ्य से जुड़ी विभिन्न योजनाओं पर मंथन किया।

केन्द्र सरकार ने गेहूं और धान की खरीद में लगे आढ़तियों और सहकारी समितियों को दिए जाने वाले कमीशन की दरों में संशोधन को मंजूरी दे दी है। संशोधित कमीशन दरें रबी विपणन सीजन 2026-27 से लागू होंगी। उपभोक्ता मामले, खाद्य और सार्वजनिक वितरण मंत्रालय की ओर से बताया गया है कि

संशोधन के बाद, पंजाब और हरियाणा में गेहूं की खरीद पर आढ़तियों को मिलने वाला कमीशन 46 रुपये प्रति क्विंटल से बढ़कर 50 रुपये 75 पैसे प्रति क्विंटल कर दिया गया है, जबकि राजस्थान में गेहूं के लिए यह 41 रुपये 40 पैसे प्रति क्विंटल से बढ़कर 45 रुपये 67 पैसे प्रति क्विंटल हो जाएगा। इसी प्रकार सहकारी समितियों के लिए, गेहूं की खरीद पर कमीशन 27 रुपये प्रति क्विंटल से बढ़कर 29 रुपये 79 पैसे रुपये प्रति क्विंटल और धान की खरीद पर 32 रुपये प्रति क्विंटल से बढ़कर 35 रुपये 30 पैसे प्रति क्विंटल हो जाएगा। इस बीच प्रदेश में रबी विपणन वर्ष 2026-27 के अंतर्गत समर्थन मूल्य पर सरसों और चने की खरीद के लिए पंजीकरण 20 मार्च से शुरू होगा। पंजीकृत किसानों से इन फसलों की खरीद 1 अप्रैल से शुरू की जाएगी।

पाली के सोनाणा गांव में आज से खेतला जी जूनी धाम का मेला शुरू हो रहा है। तीन दिन के इस मेले में गैर नृत्य और भजन संध्या के आयोजन होंगे। हमारे संवाददाता ने बताया कि इस मेले में आसपास के गांव के लोग शामिल होते हैं। उधर करौली में कैला देवी के वार्षिक मेले में भाग लेने के लिए प्रदेश सहित विभिन्न राज्यों से बड़ी संख्या में श्रद्धालु पहुंच रहे हैं। कल पहले दिन 2 लाख से अधिक श्रद्धालुओं ने कैला देवी के दर्शन किए।

वहीं बारां के मांगरोल में चैत्र शुक्ल प्रतिपदा से ढाई कडी दोहे की रामलीला शुरू होगी। तुलसीकृत रामचरितमानस के आधार पर तैयार इस रामलीला की शैली पूरे क्षेत्र में अनूठी मानी जाती है। हमारे संवाददाता ने बताया कि कल से रामलीला की औपचारिक शुरुआत हो गयी।

हनुमानगढ़ के रावतसर में बरमसर के पास आज एक सड़क हादसे में पांच लोगों की मृत्यु हो गई, जबकि कई अन्य घायल हो गए। घायलों को रावतसर ट्रौमा सेंटर पहुंचाया गया है। ये दुर्घटना एक बस और ट्रक की आमने सामने की टक्कर से हुई। ये बस श्रीगंगानगर से जयपुर की ओर जा रही थी। हादसे की सूचना मिलते ही एसडीएम संजय कुमार, पुलिस के अधिकारी और स्थानीय जनप्रतिनिधि घटना स्थल पर पहुंचे। प्रशासन की ओर से राहत कार्य किये जा रहे हैं।

प्रदेश में मौसम में आये बदलाव से कई हिस्सों में अधिकतम और न्यूनतम तापमान में गिरावट दर्ज की गयी है। कई स्थानों पर अधिकतम तापमान में 2 से 4 डिग्री तक की कमी आई है। कल राज्य के कुछ शहरों में दिन का तापमान सामान्य के नीचे दर्ज हुआ। रात में भी ठंडक बढ़ने से कुछ शहरों में न्यूनतम तापमान 15 डिग्री से नीचे मापा गया। मौसम केंद्र जयपुर के अनुसार कल से पश्चिमी विक्षोभ के कारण प्रदेश के कई जिलों में बादल छाने के साथ हल्की बारिश, आंधी और कुछ जगहों पर ओले गिरने की संभावना है। कल के लिए कुल 8 जिलों में बारिश का अलर्ट जारी किया गया है।